



தமிழ்நாடு அரசு ஊழியர் சங்கம் Tamilnadu Government Employees' Association

பதிவு எண் 237/84

தோழர் எம்.ஆர்.அம்பன் இல்லம்

எண். 46, தேரடித் தெரு, திருவல்லிக்கேணி, சென்னை 600 005.

☎ 28441286 / 28440938 பேக்ஸ் : 28443601 e-mail : tngeastatecenter@gmail.com

மாநிலத் தலைவர்

மு.அன்பரசு

மாநில துணைத் தலைவர்கள்

மொ.ஞானத்தம்பி

ஏ.பெரியசாமி

இரா.மங்களபாண்டியன்

என்.வெங்கடேசன்

மு.சீனிவாசன்

கோ.பழனியம்மாள்

மாநிலப் பொருளாளர்

மு.பாஸ்கரன்

பொதுச் செயலாளர்

ஆ.செல்வம்

மாநிலச் செயலாளர்கள்

சி.ஆர்.இராஜகுமார்

இரா.ந.நம்மிராஜன்

சி.எஸ்.கிறிஸ்டோபர்

சி.பரமேஸ்வரி

உ.சண்முகம்

தெ.வாசுகி

ஊடக செய்தி 4 / 2020

நாள் : 04.04.2020

தமிழ்நாடு அரசு ஊழியர் சங்கத்தின் மாநிலத் தலைவர் மு.அன்பரசு மற்றும் பொதுச் செயலாளர் ஆ.செல்வம் ஆகியோர் இணைந்து வெளியிடும்

ஊடகச் செய்தி

உங்கள் சேனைகளை அவமானப்படுத்தி

உங்கள் முகத்தில் நீங்களே கரி பூசிக்கொள்ளாதீர்கள்!

மகாராஷ்டிரா, ராஜஸ்தான், ஆந்திரா, தெலுங்கானா மாநில அரசுகளுக்கு தமிழ்நாடு அரசு ஊழியர் சங்கத்தின் வேண்டுகோள்

உலகம் முழுவதிலும் 200க்கும் மேற்பட்ட நாடுகளில் இன்று தலையாய பிரச்சனையாக மாறியுள்ள கொரோனா தொற்று உலகப் பொருளாதாரத்தை நிலைகுலையச் செய்துள்ளது. பல நாடுகள் தங்கள் எல்லைகளை மூடிக்கொண்டு தனிமைப்படுத்திக் கொண்டுள்ள நிலையில், அதனால் ஏற்படும் பொருளாதார இழப்புகள் பெரிய சவால்களாக உருவெடுத்து வருகின்றன. இந்தியாவில் ஏற்கெனவே உள்ள பொருளாதார மந்த நிலையில் 21 நாள் ஊரடங்கு மற்றும் 144 தடை சட்டங்களால் அதன் பாதிப்புகள் நாட்டின் வளர்ச்சியை படுபாதாளத்திற்கு தள்ளிவிடும் என்பது கண்கூடாகவே தெரிகிறது.

திடீர் ஊரடங்கு காரணமாக இந்தியாவில் உள்ள அனைத்து மாநிலங்களுக்கும் நிர்வாகத்தை நடத்துவதில் சிரமங்கள் ஏற்பட்டுள்ளது. கொரோனாவின் பாதிப்பிலிருந்து மீண்டுவர இந்தியாவின் பெரும்பாலான மாநிலங்களில் உள்ள பெரும் வணிகர்கள், செல்வந்தர்கள், முக்கியப் பிரமுகர்கள் அந்தந்த மாநிலங்களுக்கு கொரோனா தடுப்பு நடவடிக்கைகளுக்கு தங்களால் இயன்ற நிதி உதவிகளை அளித்து வருகிறார்கள். இதே நிலைதான் எல்லா மாநிலங்களிலும் உள்ளது. தமிழக அரசு ஊழியர்கள், ஆசிரியர்கள் என அரசில் பணிபுரியும் அனைத்து வகை ஊழியர்களும் தங்கள் ஒருநாள் ஊதியத்தை கொரோனா தடுப்பு நடவடிக்கைகளுக்கு ஆகும் செலவுகளுக்காக வழங்க முன் வந்துள்ளனர்.



தமிழ்நாடு அரசு ஊழியர் சங்கம் Tamilnadu Government Employees' Association

பதிவு எண் 237/84

தோழர் எம்.ஆர். அப்பன் கில்லம்

எண் : 46, தேரடித் தெரு, திருவல்லிக்கேணி, சென்னை - 600 005.
தொலைபேசி எண் : 28441286, 28440938, 28443886 பேக்ஸ் : 28443601

மத்திய அரசு, மாநில அரசுகளுக்கு தர வேண்டிய ஜிஎஸ்டி நிலுவைத் தொகை, கொரோனா நிவாரணத் தொகை போன்றவற்றை இன்னும் வழங்காத நிலையில் மாநிலங்கள் இந்த நிலைமையை சிரமப்பட்டு சமாளிக்க வேண்டிய நிலையில் உள்ளதை நாட்டு மக்களும், அரசு ஊழியர்களும் அறிவர். ஆனால் மகாராஷ்டிரா, ராஜஸ்தான், ஆந்திரா, தெலுங்கானா ஆகிய மாநிலங்களில் அரசுத் துறைகளில் பணிபுரியும் ஊழியர்களில் காவல் துறையினர், மருத்துவம் மற்றும் சுகாதாரத் துறையினர் தவிர்த்து, ஓய்வூதியதாரர்கள் உட்பட மற்றவர்களுக்கு 30 சதவீதம் முதல் 75 சதவீதம் வரை மார்ச் 2020க்கான சம்பளத்திலிருந்து பிடித்தம் செய்திருக்கக்கூடிய செயலானது மிகவும் துரதிருஷ்டவசமானது.

இந்தியாவில் தாங்கள் பெறும் சம்பளத்திற்கு ஒழுங்காக வரி செலுத்தக்கூடியவர்கள் அரசுத் துறைகளில் பணிபுரியும் ஊழியர்களும் அதிகாரிகளும் மட்டுமே. தாராளமயமாக்கல், தனியார்மயமாக்கல் நடவடிக்கைகள் முன்னெடுக்கப்பட்ட பின்னர் அவர்களின் ஊதியங்கள் மீதும் உரிமைகள் மீதும் மிகப்பெரிய அடிகள் தொடர்ந்து விழுந்து கொண்டிருக்கின்றன. பத்தாண்டுகளுக்கு ஒருமுறை வரும் ஊதியமாற்றத்திலும் அரசு ஊழியர்கள் பெற்றதைவிட இழந்ததே அதிகம். பல மாநிலங்களில் மாநில அரசு ஊழியர்களுக்கு 1.1.2016ஆம் தேதி முதல் வழங்கப்பட வேண்டிய ஊதிய மாற்ற நிலுவைகள் அதிகபட்சமாக 21 மாதங்கள் வரை மறுக்கப்பட்டிருக்கின்றன. சம வேலைக்கு சம ஊதியம் என்ற கோட்பாடு மறுக்கப்பட்டுள்ள பிரிவினராக இன்று மாநில அரசு ஊழியர்கள் தங்களுக்கு கிடைக்கும் ஊதியங்களைக் கொண்டு குடும்பத்தை நடத்துவதில் சிரமங்களை எதிர்கொண்டு வருகின்றனர்.

மத்திய அரசு ஊழியர்களுக்கு நிர்ணயிக்கப்பட்ட ஊதியங்களிலேயே முரண்பாடுகள் உள்ள நிலையில் மாநில அரசுகளில் பணிபுரியும் அரசு ஊழியர் மற்றும் ஓய்வூதியதாரர்களுக்கு அதனினும் குறைவான ஊதியம் நிர்ணயம் செய்திருப்பதை மாநில அரசுகளுக்கு, அரசு ஊழியர்கள் சுட்டிக்காட்டியும் அதை மாநில அரசுகள் மறுதலித்துள்ளன. இதுதான் இன்றைய மாநில அரசு ஊழியர்களின் நிலைமை. இவ்வளவு சவாலான சூழ்நிலைகளிலும் மாநில அரசு ஊழியர்கள் விதிகளுக்கு உட்பட்டு சிறந்த பணி செய்து வரும் நிலையில் மேற்கண்ட மாநிலங்கள் அவர்களுக்கு சம்பளக் குறைப்பு செய்துள்ளது நியாயமற்றது, அதர்மமானது. நேர்மைக்கு சவால் வரும் நேரங்களில் நெறிகள் மிகவும் முக்கியமானவை. மகாராஷ்டிரா, ராஜஸ்தான், ஆந்திரா மற்றும் தெலுங்கானா மாநில அரசுகள் கொரோனா தடுப்பு நடவடிக்கைகளுக்கு தேவைப்படும் நிதிப் பற்றாக்குறையை சரி செய்வதற்காக தமது மாநில அரசு ஊழியர்கள் மற்றும் ஓய்வூதியதாரர்களின் ஊதியத்தை/ ஓய்வூதியத்தை குறைத்திருப்பது நெறிபிறழ்ந்த செயலாகும்.

இச்சூழல் ஒரு அசாதாரண சூழல் என்பதில் யாருக்கும் எந்த சந்தேகமும் இல்லை. ஆனால் அவற்றை மாநில அரசுகள் எப்படி எதிர்கொள்கின்றன என்பதில்தான் மக்களுக்கும், மற்றவர்களுக்கும் அரசாங்கத்தின் மீதான நம்பிக்கை ஏற்படுவதும் இழப்பதும் நிகழ்கின்றன. நாடே பற்றி எரிந்த கொண்டிருக்கும் நேரத்தில் பிடில் வாசித்துக் கொண்டிருந்த நீரோ மன்னனெல்லாம் பரவாயில்லை என்று சொல்லுமளவுக்கு, வழக்கப்படி மாநிலங்களுக்கு அளிக்க வேண்டிய நிதிகளைக்கூட அளிக்காமல் கை தட்டுங்கள், விளக்கேற்றுங்கள் என்று நடைமுறைக்கு உதவாத விஷயங்களில் கவனம் செலுத்தி வரும் பிரதமரை மாநில அரசுகள் எதிர்த்து கேள்விகள் கேட்டு நிதித் தொகைகளையும் நிவாரணத் தொகைகளையும் பெறுவதில் கவனம் செலுத்துவதை விட்டுவிட்டு, ஊருக்கு இளைத்தவன் அரசு ஊழியர்கள்தான் என்று பிள்ளையார் கோவில் ஆண்டியும் சொல்லும்வண்ணம் தங்கள் அரசு ஊழியர்களை மேலும் மேலும் வதைக்கும் மாநில அரசுகள் மேற்கொண்டுள்ள சம்பளக் குறைப்பு உத்தரவுகளை திரும்பப் பெற வேண்டும் என்று தமிழ்நாடு அரசு ஊழியர் சங்கம் கேட்டுக்கொள்கிறது.



தமிழ்நாடு அரசு ஊழியர் சங்கம் Tamilnadu Government Employees' Association

பதிவு எண் 237/84

தொழர் எம்.ஆர். அப்பன் கில்லம்

எண் : 46, தேரடித் தெரு, திருவல்லிக்கேணி, சென்னை - 600 005.
தொலைபேசி எண் : 28441286, 28440938, 28443886 பேக்ஸ் : 28443601

ஊழல் செய்து கோடிக்கணக்கில் வங்கிகளில் பணம் பதுக்கி வைத்திருக்கும் நபர்களின் பெயர்கள் மத்திய அரசாங்கத்திடம் உள்ளது. அந்த கறுப்பு பண முதலைகளிடமிருந்து கடும் நடவடிக்கைமூலம் கறுப்புப் பணத்தை கைப்பற்றி கொரோனா தடுப்பு நடவடிக்கைகளுக்கு மத்திய அரசு இப்போதாவது பயன்படுத்த வேண்டும் என்பது நடுநிலையாளர்களின் கேள்வியாகவும் ஆதங்கமாகவும் உள்ளது. ஆனால், நமது பிரதமர் என்ன செய்கிறார் என்றால் 'பாரதப் பிரதமர் தேசிய நிவாரண நிதி' என்ற பெயரில் இருக்கும் கணக்கை நிறுத்தி விட்டு பி.எம்.கேர்ஸ் (அதாவது பாரதப் பிரதமர் அக்கறை கொள்கிறார்) என்ற பெயரில் கொரோனா வைரஸ் பாதிப்புக்கென்று ஒரு கணக்கை அறிவித்து அதன் பெயரில் பிரதமரே நிதி பெற்று வருகிறார். இந்தக் கணக்கில் எவ்வளவு நிதி சேர்ந்துள்ளது என்பதை யாரும் கேட்கவும் முடியாது, அறியவும் முடியாது.

பிரதமர் பதவியின் பெயரில் ஏற்படுத்தப்பட்டுள்ள இந்த கணக்கினை யார் ஏற்படுத்தியது? எந்த விதிகளின்கீழ் ஏற்படுத்தப்பட்டது? ஏதாவது அறக்கட்டளையின் கீழ் பதிவு செய்யப்பட்டதா? அதன் பதிவு எண் என்ன? இந்தக் கணக்கில் உள்ள நிதியை செலவிட யார் முடிவெடுப்பார்கள்? இந்தக் கணக்கிலிருந்து நிதி கேட்க மாநில அரசுகளுக்கு உரிமை உள்ளதா? போன்ற பல கேள்விகளுக்கு மத்திய அரசின் இணைய தளங்களில் எந்தவித பதிலும் இல்லை. பிரதமரோ, அமைச்சர்களோ இதற்கான விளக்கத்தை இதுவரை கொடுக்கவும் இல்லை என்பது மிகப்பெரிய சந்தேகங்களை எழுப்பியுள்ளது. எனவே பிரதமர் அவர்கள் பி.எம்.கேர்ஸ் கணக்கில் உள்ள தொகை எவ்வளவு என்பதை தெரிவித்து கடுமையான நிதி நெருக்கடிகளில் சிக்கித் தவிக்கும் மாநில அரசுகளுக்கு இதிலிருந்து நிவாரணத் தொகையை உடனடியாக விடுவிக்க முன்வர வேண்டும். பிரதமர் முதலில் பேச வேண்டியது விவசாயிகளிடமும், தொழிலாளர்களிடமும் தானே தவிர, விளையாட்டு வீரர்களிடம் அல்ல.

மத்திய அரசும், மாநில அரசுகளும் நினைத்தால் நிதி திரட்டிவிட முடியும் என்பது எல்லோரும் அறிந்த விஷயம்தான். நாடு சந்தித்து வரும் இந்த இக்கட்டான சூழ்நிலையில் வரி தள்ளுபடி செய்யப்பட்ட, கடன் தள்ளுபடி செய்யப்பட்ட பல நிறுவனங்கள் அதிக லாபம் ஈட்டும் நிறுவனங்கள் என அந்தந்த மாநிலங்களில் உள்ள நிறுவனங்களிடமிருந்து நிதி உதவிகளைக் பெற்றேனும் இந்த கடுமையாக சூழ்நிலையை கடக்க மாநில அரசுகள் முன்வரவேண்டுமே ஒழிய, அரசு ஊழியர்கள், அதிகாரிகள் மற்றும் ஓய்வூதியதாரர்கள் போன்றோரிடமிருந்து சம்பளம்/ஓய்வூதியம் பிடித்தம் செய்து அதை கொரோனா தடுப்பு நடவடிக்கைகளுக்காக பயன்படுத்துவது என்பது அந்த மாநில அரசுகளின் நிர்வாகத் திறமையின்மையை வெளிப்படுத்தும் நடவடிக்கைகளாகும். இருக்கும் இடத்தில் சுரண்டி எடுப்பதை விட்டுவிட்டு ஓட்டாண்டிகளிடம் மீண்டும் மீண்டும் சுரண்டுவதற்குப் பேர் மூளைத்தனமாகாது, முட்டாள்தனமேயாகும்.

மக்கள் பிரதிநிதிகள் என்று கூறிக்கொள்ளும், எம்எல்ஏக்களும், எம்பிக்களும், முதலமைச்சர் மற்றும் பிரதம அமைச்சர் உள்ளிட்ட அனைத்துப் பெருமக்களும், தங்கள் தொகுதி மேம்பாட்டு நிதி முழுமையையும் கொரோனா கொடுந்தொற்று நிவாரணப் பணிக்கு ஒதுக்கீடு செய்தால் 15000 கோடி ரூபாய் எளிதில் திரட்டிட முடியும். இதுவன்றி மக்கள் பிரதிநிதிகளான எம்எல்ஏ., எம்பிக்கள் தங்கள் சொந்த சேமிப்பிலிருந்து தாராளமாக நிதி உதவி செய்தால் மேலும் 5000 கோடி ரூபாய் தாராளமாக திரட்ட முடியும். இத்தகைய அசாதாரண சூழ்நிலையில் நிதி வழங்கி கொரோனா பாதிக்கப்பட்ட நபர்களுக்கு நல்லதொரு மருத்துவ சேவைகளையும் கொரோனா பாதித்த நபர்களுக்கு சிகிச்சை அளிக்கும் டாக்டர்கள், செவிலியர்கள், மருத்துவ தொழில்நுட்பப் பிரிவினர் உள்ளிட்ட மருத்துவப் பணியாளர்களுக்கான பாதுகாப்பு உடைகளையும், உபகரணங்களையும் வழங்குவதற்கான ஏற்பாடுகளை உறுதி செய்வதன் மூலம் கொரோனா நோய்த் தொற்றிலிருந்து இந்தியாவை சீக்கரமாகவே விடுவிக்கலாம் அல்லது 545 நாடாளுமன்ற உறுப்பினர்கள், 245 ராஜ்யசபா உறுப்பினர்கள், 4120 சட்டமன்ற உறுப்பினர்கள் என இந்தியாவில் மொத்தமுள்ள 4910 மக்கள் பிரதிநிதிகள் ஒவ்வொருவரும் தாராள நிதியுதவி கொடுத்து உதவுவதன் வாயிலாக பல்லாயிரம் கோடி ரூபாய் நிதி திரட்டலாம். இந்தத் தொகை கொரோனா தடுப்பு நடவடிக்கைகளுக்கு கணிசமான நிதி உதவியாக கட்டாயம் அமையும்.



தமிழ்நாடு அரசு ஊழியர் சங்கம் Tamilnadu Government Employees' Association

பதிவு எண் 237/84

தோழர் எம்.ஆர். அப்பன் கில்லம்


எண் : 46, தேரடித் தெரு, திருவல்லிக்கேணி, சென்னை - 600 005.
தொலைபேசி எண் : 28441286, 28440938, 28443886 பேக்ஸ் : 28443601

ஒருவேளை மக்கள் பிரதிநிதிகள் தங்கள் தொகுதி மேம்பாட்டு நிதியை கொரோனா தடுப்பு நடவடிக்கைகளுக்கு தர முன்வராவிட்டாலோ அல்லது தலா ஐந்து லட்ச ரூபாயை நிதியாக அளிக்க முன்வராவிட்டாலோ கூட இன்னொரு வழி இருக்கிறது. அது பிரதமர் 2014ஆம் ஆண்டு தேர்தலின்போது சொன்னாரே, தான் ஆட்சிக்கு வந்தால் 100 நாட்களில் அந்நிய நாட்டு வங்கிகளில் ஊழல் பேர்வழிகள் பதுக்கி வைத்திருக்கும் பல்லாயிரக்கணக்கான கோடி பணத்தை மீட்டு எடுத்து வந்து இந்திய மக்கள் ஒவ்வொருவரின் வங்கிக் கணக்கிலும் ரூ.15 லட்சம் போடுவதாக. அந்தப் பணத்தை இப்போதாவது - மக்களுக்குத் தர வேண்டாம். கொரோனா தொற்று தடுப்பு நடவடிக்கைகளுக்காக யாரிடமும் கையேந்தாமல் உபயோகப்படுத்த வேண்டும்.

ஊழல் பேர்வழிகளை அடையாளம் காட்ட மாட்டார்கள், அவர்களிடமிருந்து ஊழல் பணத்தை மீட்கவும் மாட்டார்கள், பெரிய நிறுவனங்களிலிருந்து நிதியும் கோர மாட்டார்கள். அப்படியே நிதி கோரிப் பெற்றாலும் அதை எவ்வளவு என்றும் கூற மாட்டார்கள். மக்களவைத் தொகுதி உறுப்பினர்களின் தொகுதி மேம்பாட்டு நிதியினை கொரோனா தடுப்பு நடவடிக்கைகளுக்காக கொடுக்கவும் மாட்டார்கள், தங்கள் பணத்திலிருந்தும் கொடுக்க முன்வர மாட்டார்கள். ஆனால் அரசாங்கத்தை எதுவும் எதிர்த்துக் கேட்க முடியாத அரசு ஊழியர்களின் சம்பளத்திலிருந்து மட்டும் அல்வாத் துண்டுபோல 30 சதவீதம், 50 சதவீதம், 60 சதவீதம் 75 சதவீதம் என வெட்டி எடுத்துக்கொள்வார்கள். ஆட்சியாளர்களே ஒன்றைப் புரிந்துகொள்ளுங்கள், கடுமையான நேரங்களில் மட்டும் நீங்கள் நடுநிலையாளர்களைப் போல் காட்டிக்கொள்வதால் எந்தப் பயனும் விளையப் போவதில்லை. அப்படி செய்வீர்களேயானால் உங்களுக்கான குழிகளை நீங்களே தோண்டிக் கொள்வதை யாராலும் தடுக்க முடியாது.

அரசு ஊழியர்களே ஆசிரியர்களே! ஓய்வூதியதாரர்களே! இது நமது அண்டைவீட்டுக்காரர்கள் பிரச்சனை, நமக்கில்லை என்று இருந்து விடாதீர்கள். இதன் தொடர்ச்சியில் நாமும் இருக்கலாம். கொரோவைப் போல்தான் இதுவும். கடமையைத் தொடரும் உணர்வு நம் அனைவரிடமும் உள்ளது. நாம் எப்போதும் உழைக்கத் தயாராகவே இருக்கிறோம். உண்மையாக உழைப்பதும், நேர்மையாக நடப்பதும் மட்டுமல்ல நம் அனைவரின் கடமை. நியாயங்கள் தோற்றுப்போகாமல் காக்க வேண்டியதும் நம் கடமையாகும். அந்தக் கடமை நம்மை அழைப்பதை நாம் உணர வேண்டும்.

மகாராஷ்டிரா, ராஜஸ்தான், ஆந்திரா, தெலுங்கானா மாநில முதல்வர்களே! உங்கள் அரசு ஊழியர்கள் மற்றும் ஓய்வூதியதாரர்களின் சம்பளம்/ஓய்வூதியத்தில் இருந்து பிடித்தம் செய்திருக்கும் தொகையில் ஒரு பைசாகூட விடாமல் அவர்களுக்கு வழங்கிட உடனடியாக உத்தரவிடுங்கள். நோயைப் போக்காத, வெறும் பக்கவிளைவுகளை மட்டுமே கொண்ட அரசாணைகளையும், உத்தரவுகளையும் உடனடியாக ரத்து செய்யுங்கள். கடைசியாகத் தேர்ந்தெடுக்க வேண்டியவைகளை முதலிலேயே தேர்ந்தெடுப்பதன் பெயர் ராஜதந்திரம் அல்ல, கையாலாகத்தனம். உங்கள் அரசு ஊழியர்கள் உங்கள் அரசாங்கத்தை வழிநடத்தும் சேனைகள். அவர்களை அவமானப்படுத்தி உங்கள் முகத்தின் மீது நீங்களே கரியை பூசிக் கொள்ளாதீர்கள். நிதியை திரட்ட ஆயிரம் வழிகளை நீங்கள் கண்டுபிடிப்பீர்கள். ஆனால் நீதியையும் நியாயத்தையும் திரட்ட அரசு ஊழியர்கள் என்ற நம்பிக்கையான சேவகர்களை விட்டால் உங்களுக்கு வேறு யார் இருக்கப் போகிறார்கள்? என்று தமிழ்நாடு அரசு ஊழியர் சங்கம் வேண்டுகோள் விடுக்கிறது.



(மு.அன்பரசு)

மாநில தலைவர்



(ஆ.செல்வம்)

பொதுச் செயலாளர்